



QORTI TAL-MAGISTRATI (MALTA)

**MAGISTRAT DR.
SILVIO MELI**

Seduta tas-7 ta' Ottubru, 2008

Avviz Numru. 138/2007

Mons. Giovanni B. Gauci

vs

Nicholas Baldacchino

Il-Qorti,

Rat ir-rikors fuq indikat datat is-17 ta' Meju tas-sena 2007 li permezz tieghu ir-Reverendissimu rikorrent sejjah lill-intimat fuq indikat quddiem din il-qorti sabiex jghid ghaliex m'ghandux ikun ikkundannat, prevja d-dikjarazzjoni ta' din il-qorti:

1. Illi l-artikou intitolat "**Nafu x'ahna naghmlu?**", ippubblikat f'pagna 4 tal-gazzetta "**Il-Gens**

Kopja Informali ta' Sentenza

Illum" tal-21 ta' April, tas-sena 2007, (Dok.A) – li taghha hu editur, (Dok. B) – huwa libelluz u malafamanti fil-konfront tal-attur, billi joffendi l-unur u l-fama tieghu, u jesponih ghar-redikolu jew ghad-disprezz tal-pubbliku;

2. Illi jhallas lill-attur dik is-somma li tigi likwidata minn dina l-qorti ai termini ta' l-Art. 28 ta' l-Att dwar l-Istampa, (Kap.248 tal-Ligijiet ta' Malta);

3. Bl-ispejjez kontra l-konvenut li minn issa huwa ngunt ghas-subizzjoni;

Rat ir-risposta ta' l-intimat Baldacchino datata s-26 ta' Gunju tas-sena 2007 li permezz taghha eccepixxa s-segwent:

1. Illi t-talba tar-rikorrent ghandha tigi michuda bl-ispejjez stante li l-artikolu in kwistjoni ma kienx libelluz;

2. Illi subordinatament u minghajr pregudizzju, in kwantu l-artikolu jikkonsisti f'expressjoni ta' opinjoni li dan huwa "*fair comment*";

3. Illi in kwantu l-artiklu jikkonsisti f'allegazzjoni ta' fatti, li dawn huma fatti sostanzjalment veri;

4. Salvi eccezzjonijiet ulterjuri;

Semghet ix-xhieda prodotta;

Rat id-dokumenti esebiti;

Innotat li l-partijiet, tramite r-rapprezentanti legali taghhom, talbu li jinghataw l-opportunita` li jikkoltivaw transazzjoni;

Kopja Informali ta' Sentenza

Innotat ulterjorment li dan kien inutili stante li effettivament ma sar l-ebda tentattiv t'avvicinament bejn il-paritjiet;

Innotat finalment, li ghalkemm l-intimat inghata diversi opportunitajiet biex igib il-versjoni tieghu quddiem din il-qorti, jirrizulta li xorta wahda, ghar-ragunijiet tieghu, ghazel li ma jaghmilx dan;

Ikkunsidrat:

Illi peress li r-Reverendissimu rikorrent hassu aggravat bl-artikolu intestat “**Nafu x’ahna naghmlu?!**”, fir-rubrika bl-isem t’**”Asterisk”** a pagna 4 fil-pagna dedikata ghal Ghawdex tal-**“Gens Illum”**, tas-Sibt, 21 t’April tas-sena 2007, il-procedura odjerna tista’ tigi sintetikament kompilata bil-mod segwenti:

1. Illi permezz ta’ l-artikolu fuq indikat gie affermat is-segwenti fir-rigward tal-kappella jew knisja maghrufa bhala ta’ Santa Savina, tar-Rabat, Ghawdex:

i. Illi f’Hamis ix-Xirka li ghaddiet il-faccata taghha thalliet mitfija;

ii. Illi l-iskop preciz li ghalih inbniet kien li jkun hemm adorazzjoni ewkaristika;

iii. Illi illum naqset is-sieghat minn adorazzjoni perpetwa;

iv. Illi minflok dak indikat fil-paragrafu precedenti, (iii), zdied il-quddies u funzjonijiet ohra;

v. Illi nonostante dan, wiehed xorta jistenna li jigi ccelebrat il-jum specifiku ta’ l-ewkaristija, molto piu`, meta l-ghada - il-Gimgha l-Kbira – il-bozoz inxteghlu;

vi. Illi jistaqsi jekk ingibditx l-attenzjoni tar-rettur ghal dan u jekk intalabx jispjega ruhu;

vii. Illi dan ir-rettur gie espressament identifikat bhala l-Vigarju Generali u l-Arcidjaknu tal-Kapitolu tal-Katidral u fejn gie sottolineat ukoll li hemm ghandu wkoll zewg (2) hutu u neputi;

2. Illi fid-deposizzjoni guramentata tieghu r-Reverendissimu rikorrent isostni li hassu offiz, malafamat u libellat bl-osserezjonijiet fuq elenkati u hass li huma ta' natura gravissima stante li jekk dak allegat mill-artikolist anonimu hu minnu jkun qed jiehu l-knijsa, li wara kollox jafferma li ghandu rabta specjali maghha stante li kienet shanasitra inbniet minn pro-ziju tieghu;

3. Illi in oltre, jirrifuta l-allegazzjoni li r-rikorrent ghogbu jnaqqas l-adorazzjoni perpetwa u jirribadixxi li mhux talli mhux hekk, talli din l-adorazzjoni zdiedet fit-tlett (3) xhur tas-Sajf li "*...ma kienux isiru minn mitt sena 'l hawn*", (ara fol 14;

4. Illi l-allegazzjoni li l-istess Reverendissimu rikorrent zied xi funzjonijiet tinsinwa li qed jigi malizzjozament allegat li permezz t'hekk hu qed jintrometti ruhu f'kamp rizervat ghal xi parrocca ohra fir-Rabat;

5. Illi din l-allegazzjoni hi ghal kollox michuda mill-istess Reverendissimu rikorrent fejn bhala ezempju tal-mod rigoruz li bih jimxi jgib l-ezempju fejn nonostante li kien gie mitlub jikkonduci ezercizzji Spiritwali mill-istess knisja minnu amministrata, konsapevoli mid-doveri gurdizzjonali tieghu, hu innega l-awtorizzjoni ghal dan, nonostante, li aktar tard skopra li kien hemm anke l-fiat ta' Monsinjur Isqof wara din it-talba;

6. Illi finalment, l-insinwazzjoni li ma tantx ghandu min hu fuqu u s-sottolinear li fil-Kapitolu tal-Katidral in dizamina hemm ukoll tnejn (2) li huma hutu, u iehor li hu nepputieh, hi velenzua stante li timplika li b'din il-kariga li jokkupa l-istess Reverendissimu rikorrent u bis-sahha numerika li ghandu fil-Kapitolu de quo, hu jista' jinjora d-direzzjoni spiritwali, amministrattiva, u gerarkika li jista' jaghti Monsinjur Isqof fid-Dijocesi fdata f'idejh u b'hekk

Kopja Informali ta' Sentenza

jimmina l-isforzi tieghu ghall-iskopjiet personali, biex b'hekk, l-artikolist anonimu jpingi lir-Reverendissimu rikorrent bhala ezempju nefast u negattiv li ghandu jigi mistmerr;

Ikkunsidrat:

Illi skond kif jirrizulta mid-dokument datat it-2 ta' Meju tas-sena 2007, jirrizulta assodat li fil-mument tal-pubblikazzjoni ta' l-artikolu de quo, l-intimat Nicholas Baldacchino kien l-editur registrat tal-gurnal "Il-Gens Illum", (ara fol 3);

Ikkunsidrat:

Illi l-allegazzjonijiet kontenuti fl-artikolu meritu ta' din il-procedura sintetikament jikkonsistu fis-segwenti:

1. Illi l-velenu ppubblikat bil-barka tal-gerarkija tal-gurnal in dizamina hu ndirizzat fuq il-persuna tar-Reverendissimu rikorrent;
2. Illi l-fatti allegati mhux biss ma gewx pruvati minn min allegahom, ippubblikahom u ppretenda li ha jiddefendihom minghajr ma jissottometti ruhu ghal analizi rigoruz tal-kontro-ezami kif rikjest mill-procedura taghna, izda addirittura gew imgiddba b'mod awtorevoli li ma jhalli l-ebda tip ta' dubbju lil din il-qorti fir-rigward;
3. Illi:
 - i. meta gie allegat li s-sieghat t'adorazzjoni tnaqqsu – irrizulta li zdiedu;
 - ii. meta gie allegat li zdiedu xi funzjonijiet – irrizulta li mhux minnu – anzi li addirittura waqqaf funzjonarju ekklesjastiku superjuri ghalih milli jzid dawn il-funzjonijiet;

Kopja Informali ta' Sentenza

iii. meta gie allegat li jrid jitla' fuq ras l-lsqof – irrizulta li kien ferm kawt u prudenti biex dan proprju ma jsirx;

Ikkunsidrat:

Illi ghalkemm din il-qorti tat l-opportunita' biex l-intimat u l-persuna li kien qed jipprotegi biex bl-agir taghom ma jkunx ta' skandlu u, flok jipersistu bil-procedura, jilhqu xi forma ta' ftehim ghaqli mal-kontroparti, jirrizulta li rrifjutaw tali opportunita` u l-procedura kellha titkompli sa l-ezitu murr odjern;

Illi in oltre, nonostante li nghata l-opportunita` biex iressaq il-posizzjoni tieghu 'l quddiem, l-intimat ghazel li ma jipprezentax ruhu ghall-procedura odjerna u b'hekk mhux biss juri d-disprezz tieghu lejn l-istituzzjoni odjerna izda juri li m'ghandux kaz x'jiddefendi;

Illi pero`, nonostante dan, skond il-fazi skritta ta' din il-procedura, hu xorta ghazel li jiddefendi ruhu billi jafferma li l-artikolu de quo ma kienx libelluz jew malafamanti ghaliex:

1. Jikkonsisti f'”kumment gust”;
2. Il-fatti huma sostanzjalment veri;

Ikkunsidrat:

Illi rigward l-ewwel linja difenzjonali adottata mill-intimat kif fuq elenkata, ghandu jigi sottolineat li l-precett essenzjali li kull gurnalist serju u li ghandu jispira fiducia – speċjalment f'gurnal tal-Knisja Kattolika lokali – f'socjeta' hielsa, demokratika u verament rispettuza tad-drittijiet fundamentali ta' **kull** persuna fis-socjeta`, hu li l-fatti minnu ppubblikati ghandhom jirriproducu dak indikat b'ezatezza, ovvjament mhux psikopatika, izda preferibbilment wara verifika serja u oggettiva fejn wiehed ikun jista' oggettivament jistrieħ fuqha;

Kopja Informali ta' Sentenza

Illi hu biss f'dan is-sens li l-fatt isir sagru – u mhux mill-fatt li jigu mharbxa allegazzjonijiet velenuzi bla bazi u ppubblikati mas-sebat irjeh speċjalment jekk dan iseħh taht it-timbru ta' "gurnal tal-Knisja";

Illi għandu jkun ovvju għal kull min hu nvolut fil-gurnalizmu u jkollu xi ftit t'intelligenza normali li l-**'kumment'** mhux **'fatt'** – għalkemm jigi nnutat b'dispijagir li kemm din il-qorti, kif ukoll qorti oħra gerarkikament superjuri għaliha, kemm il darba kellhom l-okkazzjoni li jirrimarkaw li hafna artikolisti lokali, anke di grido, jippekkaw f'dan ir-rigward u jimmanifestaw, bħal ma hu l-kaz odjern, konfuzjoni sfrenata bejn it-tnejn, konfuzjoni li għandha kemm jista' jkun tigi dissipata malajr;

Illi jigi wkoll sottolineat li minn mhux lest li jaqdi l-funzjoni delikata tiegħu fit-termini tal-valur in dizamina għandu immedjatament ifittex irkejjen oħra fejn ma jkunx jista' jagħmel dan bħal ma jista' jirreka lill-gurnalizmu;

Illi kif irriteriet il-Qorti ta' l-Appell f'Sammut vs Caruana Galizia et tad-9 ta' Jannar tas-sena 2008:

"Il-ligijiet jaffer maw b'rilevanza t-tutela tal-persuna, kemm bhala singolu, kif ukoll bhala komponenti fil-formazzjoni soċjali u professjonali li fih jesplika l-personalita` tiegħu. Din it-tutela b'fundament Kostituzzjonali u Konvenzjonali, hi diretta għall-harsien unitarju ta' l-immagini, l-isem, l-unur u r-reputazzjoni tal-persuna. Pari passu ma' din it-tutela hemm, imbagħad, id-dritt ta' l-espressjoni libera li hu wkoll fundamentali";

Illi però kif tajjeb ammoniet l-istess qorti superjuri fuq indikata, l-eżercizzju ta' dan l-aħhar dritt, (ta' l-espressjoni), m'għandux jitqies bhala xi brevet biex wiehed jikteb li jrid fuq dak li jkun u f'dan is-sens, a skans ta' ripetizzjoni inutili, issir referenza għall-Qorti tal-Kassazzjoni Taljana fis-sentenza tagħha tat-13 ta' Frar tas-sena 2007 citata fis-sentenza tal-Qorti ta' l-Appell indikata fil-paragrafu precedenti li stabbiliet il-

Kopja Informali ta' Sentenza

kundizzjonijiet essenzjali rikjesti fl-ezercizzju tad-dritt tal-vera liberta` ta' l-istampa;

Ikkunsidrat:

Illi mill-analizi tal-fatti kif fuq esposti ghandu jkun pacifiku li ghalkemm l-artikolista ipperswada lill-editur intimat biex jippubblika l-fatti minnu allegati flimkien mal-kummenti xejn rispettuзи lejn ir-Reverendissimu rikorrent; lejn il-kollegi tal-Kapitolu fejn jexercita; u lejn Mons. Isqof t'Ghawdex superjur ghalihom, jirrizulta li "il-kumment gust" allegat mill-intimat ma jirrizultax, anzi jirrizulta fil-fatt, propju l-oppost;

Illi li jirrizulta hu li l-istess editur intimat ippermetta lill-nnfisu, lill-gurnal tieghu u lill-Arcidiocesi Maltija li taghha jappartjeni l-gurnal, li jkunu kollha uzati u manipolati ghall-finijiet nefasti, mahmuga u skandaluzi li rrizultaw;

Ikkunsidrat:

Illi ghandu wkoll ikun pacifiku li t-tieni linja difensjonali sollevata in iskritt, izda wkoll li taghha la l-editur intimat u lanqas l-artikolista anonimu ma ppruvaw jiggustifikaw, ma tirrizulta pprovata;

Illi minflok, addirittura jirrizulta l-oppost;

Ikkunsidrat:

Illi hu pacifiku li l-intimat kien effettivament l-editur registrat u rikonoxxut skond il-Ligi ta' l-Istampa, (ara fol 3);

Ikkunsidrat:

Illi in vista tal-premess l-artikolu de quo effettivament jesponi s-segwenti:

1. Illi l-artikolista anonimu hu wiehed malizzjuż li bl-allegazzjonijiet foloz tieghu ried jattakka l-onorata kredibilita` ta' persuna li ddedikat l-ezistenza taghha ghall-gid tal-kredenti;

2. Illi l-istess artikolist jirrizulta li mhux biss immanipola l-fatti izda addiritura jallega l-falz fir-rigward tar-Reverendissimu rikorrent;

3. Illi l-gerarkija Maltija li tiggstixxi l-gurnal in dizamina, tramite l-inkompetenza jew il-malizja ta' l-EDITOR intimat, ippermettiet li l-organu taghha jigi uzat biex jigu attakkati b'mod malizzjuż nies ikkonsagrati li ma tresqet l-ebda dell ta' htija fir-rigward taghhom hlief allegazzjonijiet gratuwiti u malizzjużi;

4. Illi bord editorjali serju qatt m'ghandu jippermetti lill-nnifsu li jigi manipulat b'dan il-mod u jekk jirrizulta li mhux kapaci jkun verament tarka tad-drittijiet fundamentali ta' **kull** cittadin ghandu jirrizenja en bloc u jaghmel il-wisa` ghal persuni verament ikkwalfikati, ippreparati, u determinati li jiddefendu d-dritt veru ta' l-espressjoni bla biza`;

5. Illi l-gerarkija ekklesjastika lokali, (kemm dik Maltija u dik ta' Ghawdex), ghandhom jaghmlu hilitom biex ma jhallux persuni ta' din l-indole hekk negattiva jinterferixxu fil-vera karizma taghhom jekk verament iridu jkunu interlokutori serji fil-hajja tal-lum meta jirrizulta li hemm aktar interess fil-volum tal-hoss milli fil-valur tal-verita` li dawn il-gerarkiji qed jirraprezentaw;

Ghaldaqstant, in vista tas-sintesi fattwali u legali fuq elenkat filwaqt li tirrespingi r-risposti ta' l-EDITOR intimat Nicholas Baldacchino fl-interrezza taghhom, takkolji t-talbiet tar-Reverendissimu rikorrent Mons. Giovanni B. Gauci u konsegwentement:

1. Tiddikjara li l-artikolu meritu ta' din il-procedura intitolat "**Nafu x'ahna Naghmlu?!**", fir-rubrika "**Asterisk**" fil-pagna Ghawdex tal-gurnal **Il-Gens Illum**, tas-Sibt il-21 t'April tas-sena 2007, hu effettivament malafamanti fil-konfront ta' l-istess Reverendissimu rikorrent fuq indikat;

2. Illi biex allura tkun tista' tghaddi għall-fazi successiva tal-vertenza u tistabilixxi, kif statutorjament impost, il-quantum monetarju necessarju biex jagħmel tajjeb għad-dannu morali riskontrat fir-reputazzjoni tar-Reverendissimu rikorrent, tagħmel ampja referenza għad-decizjoni tal-Qorti ta' l-Appell fil-kawza fl-ismijiet Vincet Borg vs Victor Camilleri et tal-15 ta' Novembru ta' l-1994 fejn gie ritenut is-segwent:

“Id-danni li għandha tillikwida l-qorti għall-hsara sofferta mill-atturi mhux soggetta għal xi regoli bħal fil-kaz ta' danni reali kontemplati fil-Kodici Civili. Il-Ligi ta' l-Istampa thalli l-likwidazzjoni tal-kumpens fid-diskrezzjoni kompleta tal-gudikant b'limitu ta' elfejn Lira Maltin, (LM2,000.00,0), (liema limitu kien sussegwentement estiz għall-ammont ta' hamest elef Lira Maltin, (LM5,000.00,0), illum hdax-il elf, sitt mija, sitta u erbghin Ewro, u sitta u tmenin centezmu, (€11,646.86);

3. Illi biex il-qorti tiggustifika li uzu rett tad-diskrezzjoni tagħha f'dan ir-rigward, tagħmel referenza għas-segwent:

i. Illi l-editur intimat ngħata l-opportunita` tar-rettifika minn din il-qorti izda għazel li jinheba wara s-silenzju, u jarmi l-valur tal-prudenza mas-saqajn;

ii. Illi qatt ma deher quddiem din il-qorti biex jittutela d-drittijiet tiegħu, u jissottoporti ruhu għal skrutinju rett;

iii. Illi l-fatti kollha minnu allegati jirrizultaw li ma kienux minnhom u peress li għazel li ma jipprezentax ruhu, għazel li jistrieħ biss fuq il-versjoni malinna tiegħu;

iv. Illi in vista ta' dak ndikat fil-paragrafu precedenti l-allegat `kumment gust` da parti ta' l-intimat qatt ma jista' javvera ruhu;

v. Illi mal-manipolazzjoni nefasta tiegħu l-awtur anonimu kaxkar bħala komplici miegħu mhux biss lill-

Kopja Informali ta' Sentenza

editur intimat izda anke lill-gerarkija ekklezjastika lokali li tipposjedi l-proprjeta` tal-gurnal de quo, fejn nghatat spazju ghal tali manipolazzjoni;

vi. Illi bl-allegazzjonijiet foloz ta' l-artikolist anonimu li l-editur intimat ippermetta li jippubblika, immalafama wkoll mhux biss lir-Reverendissimu rikorrent, izda lil uhud mill-membri tal-Kapitolu tal-Katidral t'Ghawdex li jigu mill-istess rikorrent; lill-istess Kapitolu u finalment adirittura lill-istess Isqof t'Ghawdex li hu l-oghla awtorita` gerarka ekklesjastika fid-dijocesi de quo;

4. U biex tissottolinea l-fatt li gurnal ta' din l-indole ma jixraqlux li jkun gwidat minn editur li mhux kapaci jieqaf lil din il-manipolazzjoni subdola:

i. Tikkundanna lill-editur intimat Nicholas Baldacchino biex ihallas lir-Reverendissimu rikorrent Mons. Giovanni B. Gauci l-ammont ta' disat elef Ewro, (€9,000.00);

ii. Bl-ispejjez ta' din il-procedura kontra l-istess editur intimat.

< Sentenza Finali >

-----TMIEM-----